

الفاظِ طلاق سے متعلقہ اُصولوں کی تفہیم و تشریح

مفتی شعیب عالم

(تیرہویں اور آخری قسط)

خلاصہ مباحث گزشتہ

آج کی اس الوداعی مجلس سے مقصود گزشتہ مباحث کا سرسری اور عمومی نوعیت کا جائزہ ہے، تاکہ اس ضمن میں تمام تحریر کا نچوڑ اور لب لباب بھی سامنے آجائے اور یہ بھی واضح ہو جائے کہ تعبیر و تشریح کے اصولوں کی عملی افادیت کیا ہے اور یہ کہ کس موقع پر کون سا اصول متعلقہ ہے اور اُسے کس انداز سے بروئے کار لانا چاہیے۔

لفظ کا انفرادی جائزہ

.....: (الف) (الف) طلاق کا تعلق لفظ کے ساتھ ہے اور یہ بالکل بدیہی ہے کہ لفظ کے جائزے کے لیے لفظ کا ہونا ضروری ہے۔ اس لیے پہلا اصول تو یہی ہے کہ شوہر نے کوئی لفظ استعمال کیا ہو۔

(ب) مگر مطلق لفظ کا استعمال کافی نہیں، بلکہ ایسا لفظ ہونا چاہیے جو طلاق کا مفہوم رکھتا ہو، کیونکہ اگر کوئی لفظ طلاق کا مفہوم نہ رکھتا ہو تو قصد و ارادہ سے بھی اس میں طلاق کا معنی پیدا نہیں کیا جاسکتا۔

(ج) لفظ اگر طلاق کا مفہوم رکھتا ہو تو پھر سب سے پہلے اس کی نوعیت متعین کرنا ضروری ہے کہ صریح ہے یا کنایہ ہے یا صریح سے ملحق ہے؟ کیونکہ طلاق کے تمام الفاظ ان ہی تین انواع میں منحصر ہیں اور یہ ممکن نہیں کہ کوئی لفظ ان میں سے کسی قسم میں داخل نہ ہو۔

نوعیت کی تعیین اور حکم

ان تینوں میں سے کسی نوع کو متعین کرنے کا طریقہ یہ ہے کہ اگر لفظ ایسا ہے کہ اس کا عام استعمال طلاق کے مقصد سے ہوتا ہے تو وہ صریح ہے۔ صریح کا حکم یہ ہے کہ اس کے استعمال سے شوہر نے خود ہی کھلے اور صاف لفظوں میں کہہ دیا ہے کہ میں نے طلاق دے دی ہے، اب اس کی نیت کا سراغ لگانے اور منشا دریافت کرنے کی ضرورت نہیں، اس نے خود ہی اپنا منشا بیان اور اپنی نیت کا اظہار کر دیا ہے اور متکلم سے بڑھ کر کوئی اس کی نیت کا ترجمان اور اقوال کا شارح نہیں ہو سکتا۔

شریعت ان تینوں احوال کو مد نظر رکھ کر کنایہ کا تجزیہ کرتی ہے۔ اگر کنایہ میں سبب و شتم کا احتمال ہے اور شوہر نے غیظ و غضب کے وقت اسے استعمال کیا ہے تو شریعت فرض کرے گی کہ شوہر نازیبا کلمات استعمال کر کے بیوی کی توہین و تذلیل کر رہا ہے اور بدزبانی و بدکلامی پر اتر آیا ہے۔ اگر اس کے الفاظ میں مطالبہ کی نامنظوری اور عدم قبول و تسلیم کا معنی ہو تو پھر یوں قرار دے دیا جاتا ہے کہ شوہر نے طلاق کا مطالبہ کر کے بیوی کو جھڑک دیا ہے۔ اگر لفظ میں طلاق ہی طلاق کا معنی ہے تو پھر شوہر کا انکار بے معنی ہے، کیونکہ لفظ طلاق کا ہے اور ماحول پورا کا پورا اس کی تائید کرتا ہے۔

حالت مذکورہ میں اگر شوہر نے صرف جواب کی صلاحیت رکھنے والا لفظ استعمال کیا ہے تو شوہر سے نیت پوچھنے کی ضرورت نہیں، کیونکہ طلاق مانگنے پر طلاق دینا کوئی غیر معقول نہیں ہے۔ کنایات کی اس تشریح سے جو امر دو اور دو چار کی طرح واضح ہے، وہ یہ ہے کہ شریعت محض الفاظ کو نہیں دیکھتی بلکہ اس ماحول کو سامنے رکھ کر شوہر کے الفاظ سمجھنے کی کوشش کرتی ہے اور جہاں لفظ اور ماحول کی موافقت ہو وہاں شوہر کے کہے کا اعتبار کر لیتی ہے اور جہاں دونوں میں تضاد سامنے آتا ہو وہاں لفظ کو معیار و مدار قرار دے کر اس پر فیصلہ کر دیتی ہے۔ ایسا بالکل معقول اور انصاف کے تقاضوں کے عین مطابق ہے۔

جیسا کہ ذکر ہوا کہ کنایہ سے طلاق کا وقوع نیت یا دلالت کی وجہ سے ہوتا ہے۔ اگر تمام اسباب طلاق کا استیعاب کیا جائے تو احناف کے نزدیک طلاق کا وقوع صریح سے یا ملحق بالصریح سے یا کنایہ سے ہوتا ہے اور کنایہ میں نیت یا دلالت شرط ہوتی ہے۔ گویا چار میں سے ایک چیز کا وجود ضروری ہے، لیکن یہ چار درحقیقت تین چیزیں ہیں، کیونکہ ملحق بالصریح بھی صریح ہی ہے اور اگر ان تینوں کو مزید ادا جائے تو صرف صریح یا نیت سے طلاق ہوتی ہے، کیونکہ دلالت کی شرط بھی نیت کا کھوج لگانے کے لیے ہے، بلکہ اگر یوں کہا جائے تو بھی بے جا نہ ہوگا کہ صرف نیت سے طلاق ہوتی ہے، کیونکہ صریح میں عرف نیت کے قائم مقام ہو جاتا ہے اور صریح کا تکلم کرنے والا عرفاً نیت کرنے والا کہلاتا ہے۔ لہذا بطور حاصل کہا جاسکتا ہے کہ:

طلاق نیت سے ہوتی ہے خواہ: ۱..... نیت عرف سے ثابت ہو۔ ۲..... شوہر کے اظہار سے ثابت ہو۔ ۳..... یا دلالت سے ثابت ہو۔

اس تعبیر کے مطابق نیت اصل ہے اور عرف اور دلالت نیت کے ثبوت کے ذرائع ہیں۔ واللہ اعلم
۴..... (الف) نوعیت کی تعیین کے وقت یہ امر بھی زیر غور لانا چاہیے کہ شوہر نے کس زمانہ کا صیغہ استعمال کیا ہے۔ اگر الفاظ مستقبل کے ہیں تو وہ ڈراوا اور دھمکی ہیں اور اگر حال کا صیغہ ہے تو ضروری ہے کہ وہ ا ل کے معنی میں نہ ہو اور اگر مضارع ہے تو اس کا غالب استعمال زمانہ حال میں ہونا چاہیے۔

(ب) بعض اوقات صیغہ زمانہ حال کا ہوتا ہے، مگر شوہر اُسے کسی شرط کے ساتھ مشروط کر دیتا ہے یا زمانہ آئندہ تک اس کا نفاذ موقوف کر دیتا ہے۔ اگر ایسا ہے تو شرط کے وقوع اور متعلقہ وقت کی آمد پر ہی طلاق واقع ہوگی۔ معلق اور مضاف طلاق کے بارے میں زیادہ تفصیل کی حاجت نہیں معلوم

ہوتی، مگر اضافت کا مسئلہ ضرور تنبیہ اور وضاحت چاہتا ہے۔

طلاق کے وقوع کے لیے نیت یا اضافت میں سے کسی ایک کا ہونا ضروری ہے اور اضافت صریح یا معنوی ہو سکتی ہے۔ اگر اضافت صریح ہو تو نیت کی بھی ضرورت نہیں اور دیانۃً و قضاءً دونوں طرح طلاق واقع ہے۔ جو تعبیر اپنی بیوی کو طلاق دینے کے لیے معروف ہو وہ صریح اضافت کے حکم میں ہے اور اس سے بلا نیت طلاق ہو جاتی ہے۔ ’الطلاق یلزم منی والحرام یلزم منی‘ وغیرہ اسی نوع کی مثالیں ہیں۔ شوہر کا کلام سوال کے جواب میں ہو اور سوال میں اضافت ہو تو جواب میں بھی اضافت متحقق ہو جاتی ہے۔ کتب فقہ میں جن جزئیات میں عدم وقوع طلاق مذکور ہے ان میں صریح اضافت کے فقدان کے ساتھ نیت اور عرف بھی مفقود ہوتے ہیں۔

طلاق کا ثمرہ و نتیجہ

۵.....: نوعیت کی تعیین کے بعد اگلا حل طلب سوال یہ ہوتا ہے کہ اس لفظ سے کون سی طلاق واقع ہے؟ کیونکہ ضروری نہیں کہ صریح سے رجعی اور کنایہ سے بائن واقع ہو، بلکہ معاملہ اس کے برعکس بھی ہو سکتا ہے۔ صریح سے عام طور پر رجعی اور کنایہ سے اکثر و بیشتر بائن اور ملحق بالصریح سے بعض فقہاء کے خیال کے مطابق رجعی واقع ہونی چاہیے۔ کچھ کے نزدیک مدار عرف پر ہے اور بعض کی تحقیق یہ ہے کہ لفظ کے عرفی استعمال کو تو نیت کے قائم مقام قرار دیا جاسکتا ہے، مگر رجعی یا بائن کا فیصلہ لفظ کے متقاضی کے مطابق ہونا چاہیے، چنانچہ اگر لفظ فوری طور پر قید نکاح کے زوال کا تقاضا کرتا ہے تو وہ بائن ہے، بصورت دیگر رجعی ہے۔

۶.....: جیسا کہ ذکر ہوا کہ صریح سے بائن بھی واقع ہو جاتی ہے اور بائن کا مدار علی اختلاف الاقوال عرف یا معنی کی شدت و خفت پر ہے، مگر بعض صورتیں ایسی ہیں کہ لفظ کے معنی یا عرفی استعمال کی وجہ سے نہیں بلکہ بعض اور وجوہات کی بنا پر صریح سے بائن ہی واقع ہوتی ہے۔ ساتویں فائدہ کے تحت ایسی صورتیں مذکور ہوئی تھیں اور ان پر اس دسویں صورت کا اضافہ بھی ممکن ہے کہ اگر صریح سے پہلے یا بعد میں بائن طلاق بھی ہو تو صریح، رجعی ہی کیوں نہ ہو اس سے بائن ہی واقع ہوگی، کیونکہ بائن طلاق رجعی کو بھی بائن بنا دیتی ہے۔

سیاق و سباق پر نظر

۷.....: لفظ کی نوعیت اور اس کا ثمرہ و نتیجہ کسی لفظ کا انفرادی حیثیت سے جائزہ لے کر متعین کیا جاسکتا ہے، مگر الفاظ طلاق میں سے کسی لفظ کے حکم کا بیان اس کے ماقبل اور مابعد سے صرف نظر کرتے ہوئے ممکن نہیں، کیونکہ الفاظ ایک دوسرے کے معنی و مفہوم پر اثر انداز ہوتے ہیں اور ایک دوسرے کی نوعیت میں تبدیلی یا حکم کی تینخ کا باعث بنتے ہیں، بایں وجہ شوہر کی پوری گفتگو کو زیر غور لانا ضروری ہے۔ مثلاً: اگر شوہر نے صریح کے بعد کنایہ استعمال کیا ہے جیسے: تمہیں طلاق ہے اور اب تم آزاد ہو، اور کنایہ سے اس کی نیت مستقل طلاق دینے کی ہے تو دو طلاقیں واقع ہیں، لیکن اگر اس نے اپنے منشاء کے اظہار کے لیے بطور تفسیر کنایہ استعمال کیا ہے تو ایک ہی طلاق واقع ہے اور اگر کنایہ کے استعمال سے اس کی کچھ

مفسر اگر مجلس میں بات کرے تو گستاخ ہے، چپ رہے تو بے وقوف ہے، سچ کہے تو مفید اور عاجزی کرے تو خوشامدی کہلاتا ہے۔ (کہادت)

نیت نہ ہو تو ایک رائے یہ ہے کہ دو طلاقیں واقع ہیں، مگر ہمارے عرف کے پیش نظر زیادہ راجح یہ معلوم ہوتا ہے کہ ایک ہی طلاق واقع ہے، البتہ کنایہ الفاظ سے بسا اوقات صریح کی نوعیت ضرور بدل جاتی ہے، جیسے: تجھے طلاق دے کر آزاد کرتا ہوں، کہنے سے شوہر نے رجعی طلاق میں شدت پیدا کر دی ہے جس سے وہ بائن بن گئی ہے، مگر طلاق ایک ہی واقع ہے۔

۸:..... تاکیدی وجہ سے بھی بسا اوقات طلاق کا لفظ بے اثر رہ جاتا ہے۔ اگر شوہر لفظ طلاق کا تکرار کرتا ہے اور تکرار سے مستقل طلاق کا اقرار کرتا ہے تو اس کی نیت کے مطابق طلاقیں واقع ہیں۔ اگر وہ اپنی نیت تاکیدی بیان کرتا ہے اور عرف سے اس کی تائید ہوتی ہے تو اس کے قول کا اعتبار کیا جائے گا اور اگر عرف سے اس کی تائید نہ ہوتی ہو تو از روئے دیانت تو اس کا قول معتبر ہے، مگر قاضی اس کی تصدیق نہیں کرے گا اور اگر تاکیدی تائید یا تردید میں کوئی قرینہ نہ ہو تو تکرار کے مطابق طلاقیں واقع ہوں گی، کیونکہ تاکیدی اصل نہیں ہے۔

۹:..... تاکیدی طرح کنایات میں لفظی قرینہ کی تقدیم و تاخیر سے بھی لفظ کے مفہوم پر اثر پڑتا ہے، مثلاً: کنایات میں قرینہ کا کنایہ سے مقدم ہونا ضروری ہے اور قرینہ سے اگر مذاکرہ طلاق ثابت ہو جائے، مگر لفظ مذاکرہ طلاق میں بھی نیت کا محتاج ہو تو محض قرینے کی موجودگی کی وجہ سے اس سے طلاق واقع قرار نہیں دی جائے گی۔ تفصیل کے لیے بارہا اس فائدہ ملاحظہ کیا جاسکتا ہے۔

۱۰:..... الفاظ طلاق کو دوسرے الفاظ سے جدا کرنے، ان کے صریح یا کنایہ اور بائن یا رجعی کی تعیین کرنے کے بعد اگلا مرحلہ طلاق کے عدد کا ہوتا ہے کہ کتنی طلاقیں واقع ہوئی ہیں۔ اس موقع پر لحوق اور عدم لحوق کے اصول کی ضرورت پڑتی ہے۔ آٹھویں فائدے کے تحت طلاق کی سولہ صورتوں کا بیان کیا گیا تھا اور مذکورہ مقام پر اس کا نقشہ بھی درج کر دیا گیا تھا جو بوقت ضرورت سہولت کا باعث ہو سکتا ہے۔ اس اختتامی بحث میں اس پوری بحث کا اعادہ طوالت کا باعث ہے، تاہم جن دو اصولوں پر لحوق اور عدم لحوق کی بحث مبنی ہے، وہ یہ ہے کہ کنایہ بائن یا کنایہ بائن سے لحوق نہیں ہوتا ہے، چاہے پہلا کنایہ صریح ہو یا نہ ہو اور باقی تمام صورتوں میں لحوق ہوتا ہے اور دوسرا اصول یہ ہے کہ بائن اور رجعی جب جمع ہوتی ہیں تو دونوں بائن ہوتی ہیں، یعنی بائن رجعی کو بھی بائن بنا دیتی ہے، تقدیم و تاخیر کی کوئی اہمیت نہیں خواہ کوئی سی طلاق بھی مقدم ہو۔

الحاصل! سب سے پہلے الفاظ طلاق الگ کیے جائیں، پھر ان کے صریح یا کنایہ ہونے کا تعیین کیا جائے، پھر ان کے حکم کو دریافت کیا جائے، اور آخر میں طلاق کے عدد کا تعیین کیا جائے۔

وصلی اللہ وسلم علی سیدنا و مولانا محمد و علی آلہ و صحبہ أجمعین

☆☆☆